

త్రోడు

చుట్టూ పిల్లలు. ఒకళ్ళో, ఇద్దరో కాదు వందలకొద్దీ ఎత్తు కోమని చేతులు చాస్తూ, “అమ్మా..... అమ్మా....” అనే కేకలు.

ఒక్కసారి కళ్ళు తెరిచి చూసింది సుజాత. ఆమె బెడ్‌రూములో ఉంది. చుట్టూ పిల్లల బొమ్మలు. ఎదురుగా కేలండర్‌లో బోసి నవ్వుల పాపాయి.

‘తను కన్నది కలా!’ అనే విషయం ఆమెకు స్ఫురణకు రాగానే మనసులో దిగులు మేఘం.

ఇంతలో ఎవరో వస్తున్న చప్పుడు భర్త అని పోల్చుకుంది సుజాత.

“ఇంకా నిద్రపోతున్నావా? మనం బయటికి వెళదామనుకున్నాం కదా” అన్నాడు శశాంక నవ్వుతూ.

“నైట్ డ్యూటీకదా మెలకువ రాలేదు అప్పుడే ఐదయిందా? పావు గంటలో బయలుదేరదాం” అంటూ బాత్‌రూములోకి నడిచింది సుజాత.

ఆమె పావుగంట తర్వాత తయారై, కాఫీ కలిపి డ్రాయింగ్ రూములోకి వచ్చింది. మెడికల్ జర్నల్ చదువుతున్నాడు. శశాంక. కాఫీ కప్పు అతడికి అందించింది. తనూ తాగుతూ భర్త వంక ఆమె క్రీగంటితో చూసింది.

తమని చూసి “మేడ్ ఫర్ ఈచ్ అదర్ అంటారందరూ!” ఎన్ని కలలు కన్నారు. బీచ్ ఒడ్డున ఇసుకలో ఎన్ని మేడలు కట్టారు? చివరకు మిగిలిం దేమిటి? ఆమెలో మళ్ళీ నిర్లిప్తత.

ఆలోచనల్లో ఉండిపోయి భర్త మెట్లు దిగి కారులో కూర్చోవడం గమనించలేదు. వేగంగా ముందుకు నడిచింది. ఆమె కారులో కూర్చోగానే కారు ముందుకు కదిలింది.

అరగంట తర్వాత కారు ఆ ఆవరణలో ప్రవేశించింది. బాగా పెరిగిన పూల మొక్కలతో ఆ ఆవరణ పచ్చగా కనిపిస్తోంది. ఆ మొక్కల మధ్య పర్ణశాలల్లా చిన్న చిన్న ఇళ్ళు చుట్టూ ప్రహారీగోడ.

“నేను కారు పార్క్ చేసి వస్తాను. నువ్ ఆఫీసులో కూర్చో” అన్నాడు శశాంక స్వీట్ పాకెట్లు, పళ్ళు వుంచిన సంచీ తీసుకుని కారు దిగింది సుజాత.

ఆమెని చూసి పిల్లలంతా బయటకు వచ్చారు. తెల్లటి చీరలో వున్న ముసలావిడకు తను తెచ్చినవి అందిస్తూ “పిల్లలకు పంచండి” అంటూ ముందుకు కదిలింది సుజాత. ఈసారి ఆమె పిల్లల ముఖాల్లో గూడు కట్టుకునే దైన్యాన్ని చూడదలు చుకోలేదు.

ఇంతకుముందు రెండుసార్లు ఆ అనాధాశ్రమానికి వచ్చింది. ఆ ఆశ్రమ నిర్వాహకులు పిల్లల్ని వరసలో నిలబెట్టారు. ఐదేళ్ళనుంచి పదేళ్ళలోపు వయసు పిల్లలు తమవంక ఆశగా చూస్తూ నిలబడ్డారు. తన కళ్ళు ఆత్రంగా వెతికేయి. తనవి గానీ, శశాంకవి గానీ పోలికలు, ఎవరి ముఖంలోనయినా కనిపిస్తాయేమోనని తన వెర్రిగానీ, తమలాంటి వాళ్లే దొరకాలి అంటే దొరుకుతారా!

ఇంతలో భర్త వచ్చి, “ఎంతవరకూ వచ్చింది నీ వేట?” అన్నాడు. అతడి మాటలకు ఆమె సమాధానం చెప్పకుండా మౌనంగా ఊరుకుంది. “అయినా నీ బాదస్తంగానీ, మనం పెంచుకోబోయే పిల్లలు మన లాగే ఉంటే మన పిల్లలనుకుంటారనా నీ భ్రమ? పెళ్ళయ్యి ఐదేళ్ళయినా మనకు పిల్లలు పుట్టడం లేదని అందరికీ తెలిసిన సంగతే ఇంతకాలం లేనిది, ఎదిగిన పిల్లల్ని మన పిల్లలని ఎలా అనుకుంటారు?” అన్నాడు విసుగ్గా.

భర్త మాటలకు ఆమె ఆమె కళ్ళల్లో నీళ్ళు.

“ఛ ఛ ఆ మాత్రం దానికే ఏడుస్తావా? ఆరోగ్యంగా ఉన్న వాళ్ళని ఎవరినైనా చూడు, ఐదేళ్ళ లోపయితే మంచిది” అన్నాడు శశాంక.

“ఆరోగ్యంగా ఉన్నవాళ్ళా?” ఆమె కళ్ళు తుడుచుకుంటూ అంది. “మరి...? ఈ ఆశ్రమంలో మొత్తం డబ్బైమంది పిల్లలున్నారు. వారంరోజుల క్రితమే మన లేబ్ అసిస్టెంట్‌ని పంపించి అందరి బ్లడ్ శాంపిల్స్ పరీక్ష చేయించాను ఎవరికీ ఏ సమస్య లేదు. చాలా మందికి మాల్ న్యూట్రిషన్. కొంచెం బలమైన ఆహారం ఇస్తే చాలు, అయితే ముగ్గురికి మాత్రం కాంజెనిటల్ సమస్యలున్నాయి. బుద్ధి సరిగ్గా పెరగలేని వాళ్ళు! అలాంటి వారితో సమస్యే కదా. ఇద్దరం డాక్టర్లం, మన పెంచుకో బోయే పిల్లల గురించి కావలసిన జాగ్రత్తలు తీసుకుంటున్నాం” అన్నాడు శశాంక. అతడి మాటలు శ్రద్ధగా విన్న ఆమెకు తన కన్సల్టింగ్ రూములోని మదర్ థెరిసా ఫోటో గుర్తుకొచ్చింది. ఆవిడ పెంచుకున్న అమ్మాయితో దిగిన ఫోటో. ఆ పిల్లలకు కాళ్ళు, చేతులు లేవు. ఏదో ఇంటర్వ్యూలో మదర్ థెరిసాను ఎవరో అడిగారట. ‘పూర్తిగా అంగవైకల్యం ఉన్న పిల్లను పెంచుతున్నారేమిటి?’ అని. అందుకు ఆమె ఏమంది? ‘డాక్టరు ఆవసరం రోగికి కాని ఆరోగ్యవంతుడికి కాదుకదా! మరిపుడు తాము ఆరోగ్యంగా ఉన్నవాళ్ళను వెతుకుతున్నాం. పాపం అనారోగ్యంగా ఉన్న పిల్లల పరిస్థితి ఏమిటి?’

“ఏమిటీ ఆలోచిస్తూన్నావ్?” అన్న భర్త మాటలతో తలెత్తి “వెళ్లిపోదాం. నా మనసేమీ బాగోలేదు” అంది సుజాత.

“సరే నీ ఇష్టం ఇది మూడోసారి రావడం. నువ్వే ఏ నిర్ణయం తీసుకోలేక పోతున్నావ్!” అంటూ కారు వైపు నడిచాడు శశాంక.

కారెక్కుతున్న సుజాత ‘అంటీ!’ అన్న పిలుపుతో వెనక్కి తిరిగింది. టాటా చెపుతున్న కుర్రాడు అతడి చేతితో తాను పంచిన స్వీట్లు. ఆ అబ్బాయి వెనక ఆశగా చూస్తున్న పిల్లలు వారివైపు చూడటం ఇష్టం లేక కారెక్కేసింది. అయినా ఆ జాలికళ్ళ చూపులు ఆమెను వెంటాడుతూనే వున్నాయి.

* * *

వారం తర్వాత స్నేహితురాలి పెళ్ళికోసం మద్రాసు వెళ్ళి తిరిగొచ్చింది.

ఆ రోజు కొంచెం ఆలస్యంగా డ్యూటీకి వచ్చి “ఓ పి” చూస్తోంది సుజాత.

ఇంతలో గబగబా వచ్చిన నర్స్ వెంకటలక్ష్మి “అమ్మా ఏక్సిడెంట్ వార్డులో పేషంటు ఒళ్ళు కాలిపోతోంది. మాత్రలు వేసినా తగ్గడం లేదు వారం రోజులుగా ఎవరూ చూడడం లేదమ్మా...” అంది.

“వారంరోజులుగా ఎవరూ చూడడంలేదా?” అంది సుజాత ఆశ్చర్యంగా.

తల అడ్డంగా ఊపింది వెంకటలక్ష్మి.

“డ్యూటీ డాక్టరు మనోహరిగారు బాగా చూస్తారు కదా” అంది సుజాత.

“ఆవిడే కాదమ్మా... గైనకాలజిస్తు పద్మగారు ఇంకా మీకు ముందు ‘ఓపి’ చూసిన పార్వతిగారు, ఎవ్వరూ ఆ పేషంటు దగ్గరకే వెళ్ళడం లేదు. నేను క్రొత్తగా ట్రైయినింగ్ అయి వచ్చినదాన్ని నాకేం తెలుస్తుందమ్మా?” అంది నర్స్.

సుజాత ఆలోచనలో పడింది. ఎందువలన ఆ పేషంటుకు అందరూ దూరంగా వుంటున్నారు? తలెత్తి నర్స్ ని చూసింది. ఆమె ముఖంలో ఆందోళన! తనలాగే! నర్స్ వెంకటలక్ష్మి ఏ పేషంటుకు సీరియస్ అయినా చాల బాధపడుతుంది.

సూజాత ఆలోచిస్తూనే ఆ పేషంటు ఫైల్ లోని రిపోర్టులు చూస్తోంది. గర్భిణీ, డ్రొనింగ్ కేసు. సమయానికి నీటిలోకి దూకి ఆ అమ్మాయిని

రక్షించారు. ఇద్దరు ప్రాణులు బతికారు. తనతోపాటు పాపం ఇంకా లోకం చూడని ఆ జీవిని ఎందుకు ఆమె చంపాలనుకుందో? ఒక రిపోర్టు చూసేసరికి ఆమె షాక్‌గా అనిపించింది. ఆ పేషంట్‌కు హెచ్‌ఐవె టెస్ట్ పాజిటివ్!

మైగాడ్... అందుకే అందరూ ఆమెకు దూరంగా ఉంటున్నారు. పైగా అన్నీ తెలిసిన డాక్టర్లూ ఆమెకు ఫ్రీట్‌మెంటు చెయ్యకుండా వదిలెయ్యడమా? అలా అనుకుంటూనే వేగంగా ఆ పేషంటు వున్న బెడ్ వైపు నడిచింది. ఇంజక్షన్లు, టాబ్లెట్లు. పన్నెండు గంటల తర్వాత ఆ పేషంటు మామూలు స్థితికి వచ్చింది.

* * *

రెండు రోజుల తర్వాత ఆ పేషంటును తన కన్సల్టింగ్ రూముకు పిలిపించుకుంది సుజాత. మెల్లగా వివరాలు తెలుసుకుంది. ఆమె పేరు గంగ. ఆమెది ఆ టౌనుకు దగ్గరలోని పల్లెటూరు. తమ ఊరినుంచి లారీలతో ఇసుక తోలే లారీ డ్రైవరుతో ప్రేమలో పడింది. ఆది పెద్ద వాళ్ళకు ఇష్టం లేకపోవడంతో అతడితో వచ్చేసింది. గుళ్ళో పెళ్ళి, పట్నంలో కాపురం, సంవత్సరంపాటు హాయిగా గడిచింది. ఆ తర్వాత అతడి ఆరోగ్యం క్షీణించింది. ఆస్పత్రికి వెళ్ళితే తెలిసింది. అతడికి ఎయిడ్స్ అని ఆ తర్వాత ఆమెకూ ఆ వ్యాధి సంక్రమించింది. చుట్టూవున్న మనుషుల సూటిపోటి మాటలు. లోకానికి భయపడ్డారు. తమను చులకన చేస్తున్న వారి ముందు తలెత్తుకోలేక పోయారు. వారి మనసులు పూర్తిగా చచ్చిపోయాయి. ఇక బతుకెందుకు? అనుకున్నారు. ఇద్దరూ కలిసి గోదాట్లోకి దూకారు. అతడు మాత్రం గల్లంతు. శవం కూడా దొరకలేదు. ఆమెను ఎవరో చేపలు పట్టేజాలరులు రక్షించారు.

అలా ప్రేమించిన మనిషితో పట్నం వచ్చిన ఆమె బతుకులో విషాదమే మిగిలింది.

తానూ భర్తతోపాటు, చనిపోయినా బాగుండేదని ఆమె సుజాత ముందు గుండెలవిసేలా ఏడ్చింది.

సుజాత, ఆమెను చూసి జాలిపడింది. అటు పెంచిన తల్లిదండ్రుల ఆదరణకూ నోచుకోలేదు. ప్రేమించిన మనిషి కూడా ఆమెకు దక్కలేదు.

ఇక పుట్టబోయే బిడ్డ బ్రతకడం కూడా అనుమానమే. కారణం తల్లీ, తండ్రి హెచ్ఐవి బాధితులయితే భూమ్మీదకు రాని ఆ బిడ్డకు ఆ వ్యాధి వచ్చే అవకాశం నలభై శాతం వరకూ వుంది అనేది వైద్య రంగం ధృవీకరించిన విషయం.

సుజాత ఆలోచనలో పడింది. ఆ బిడ్డను ఎయిడ్స్ బారినుంచి రక్షించాలి. అందుకు తను శక్తివంచన లేకుండా ప్రయత్నించాలి. భర్తను పోగొట్టుకున్న గంగకు పుట్టబోయే బిడ్డే తోడు.. అలా ఆమెలో దృఢ సంకల్పం ఊపిరిపోసుకుంది. కారణం మామూలు కాన్పు కాకుండా సిజేరియన్ ఆపరేషన్ ద్వారా బిడ్డకు ఎయిడ్స్ రాకుండా నివారించవచ్చును. తల్లి పాలు తాగకుండా జాగ్రత్తపడితే ఎయిడ్స్ వచ్చే అవకాశాలు తక్కువ. ఇవి మెడికల్ సైన్సు ధృవీకరించినవి. ఆ దిశలో తను ముందుకు సాగాలనుకుంది సుజాత.

* * *

వారం తర్వాత నిద్రపోతున్న సుజాతకు మెలకువ వచ్చింది. పక్క గదిలో అత్తగారు మాట్లాడుతున్న మాటలు.

“నువ్ మా మాట విని, రెండో పెళ్ళికి సిద్ధపడు. అంతకన్నా గత్యంతరం లేదు.” అత్తగారు గట్టిగానే అంటోంది.

“వద్దమ్మా! నేనాపని చెయ్యలేను!” భర్త మెల్లగా అంటున్న మాటలు.

“లేదు. నువ్ ఈ ముసలి వయసులో మమ్మల్ని హింసపెట్టకు. ఒక్కగా నొక్క కొడుకుని, నీకు ఏ సంతూ లేకపోతే మన వంశం పరిస్థితి ఏమిటి? ఆ

పిల్లకు ఎలాగూ పిల్లలు పుట్టే పరిస్థితి లేదంటున్నావ్. నీకేమయ్యింది? చక్కని పిల్లను తీసుకొచ్చి పెళ్ళి చేస్తా.” మావయ్యగారు ప్రాధేయపడుతూ అంటున్న మాటలు. వారి మాటలకు సుజాత గుండె ఆగినట్టయ్యింది.

తను ప్రాణానికి ప్రాణంగా ప్రేమిస్తున్నాడనుకుంటున్న భర్త ఏం చేస్తాడు? తల్లి మాటలు విని మళ్ళీ పెళ్ళికి సిద్ధపడతాడా! భగవాన్ ఏమిటీ పరీక్ష.

సుజాత శరీరం అంతా చెమటతో తడిసింది. కళ్ళు నించి నీళ్ళు.

ఇక ఆమెకు ఆ రాత్రి నిద్రపట్టలేదు.

* * *

రెండు రోజులవరకూ సుజాతతో మాట్లాడేందుకు వచ్చి వెళ్ళిపోయే వాడు శశాంక. భర్త తనతో రెండో పెళ్ళి గురించి అడగడానికి సందేహిస్తున్నట్టుగా ఆమెకు అర్థమయింది. ఆ రోజు సాయంత్రం “సుజీ నీతో మాట్లాడాలి. అలా వెళ్ళొద్దాం బీచ్ కు” అన్నాడు శశాంక.

“బీచ్ వరకూ దేనికి? ఇక్కడే చెప్పండి. వారసుడి కోసం మీ అమ్మగారు పెళ్ళి చేసుకోమంటున్నారు? అంతేనా” అంది సుజాత.

“నీకెలా తెల్పు...?” అన్నాడు శశాంక ఆశ్చర్యంగా.

సుజాత మాట్లాడకుండా తన రూములోకి వెళ్ళి తలుపులు వేసుకొని వెక్కివెక్కి ఏడ్చింది.

రెండురోజులు వరకూ ఇద్దరికీ మాటలేవు. మూడో రోజు మళ్ళీ అత్తగారూ, మావగారూ వచ్చారు. భర్తతో చర్చలు జరుపుతున్నారు. తనతో ఏమీ మాట్లాడలేదు.

వారిని చూసి జాలేసింది సుజాతకు.

కొడుక్కు పిల్లలు లేరనే బాధతో వారిలో ముసలితనం మరీ పెరిగినట్టని పించింది

ఇద్దరూ కలసి గదిలోకి వచ్చి రెండు చేతులూ జోడించారు.

“తప్ప.... మీరు పెద్దవారు....” అంటూ వారిని వారించింది.

“అమ్మా మమ్మల్ని క్షమించు! వేరేదారి లేదు! మీకు పిల్లలు పుట్ట లేదనే దిగులే మమ్మల్ని చంపేస్తోంది. దానికి నువ్వే కారణం అని డాక్టరుగా నీకూ తెలుసు. నువ్ ఒప్పుకుంటేనే గాని వాడు పెళ్ళిచేసుకునేటట్టు లేడు” అన్నారిద్దరూ ఆమె చేతులు పట్టుకుని.

సుజాత ఆలోచనలో పడింది. క్షణాలు, నిమిషాలు, గంటలు, సాయంత్రం వరకూ ఆ ఆలోచనలు తెగ లేదు. దుఃఖంతో గొంతు పూడ్చుకు పోయింది.

‘తన భర్తను వేరే వ్యక్తితో పంచుకోవడమా! ఎన్ని కలలు? ఎన్ని ఆశలు! తామిద్దరూ ఒకరికోసం ఒకరు పుట్టామని మురిసిపోయింది. నాతి చరామి అంటూ తనతో ఏడడుగులు నడిచిన మనిషి, తనను ప్రేమించి పెళ్ళి చేసుకున్న మనిషి ఇంత తొందరగా తన చేయి విడిచి వేరొకరితో పాణి గ్రహణానికి సిద్ధపడతాడా’ అలా ఆమె ఊహించలేకపోతోంది.

ఆ రోజు రాత్రి అత్తయ్య, మావయ్యలిద్దరూ తమ ఊరికి ప్రయాణ మయ్యారు. ఆమెకు చెప్పి వెళదామని వచ్చారు. గదిలో పడుకొని ఉంది సుజాత. ఏడ్చి ఉబ్బిన కళ్ళు, ఉదయంనంచీ స్నానం లేదు. భోజనం సహించలేదు. భర్త ఏదో ఎమర్జెన్సీకేసంటూ వెళ్ళిపోయాడు. సుజాత మరి ఆలోచించలేకపోయింది... ‘సరే మీ ఇష్టం...’ అంది చివరికి కన్నీటిని బలవంతంగా అణచుకొని.

* * *

వారంరోజుల తర్వాత శశాంకకు రెండో పెళ్ళి తిరుపతిలో జరిగింది. వేరే ఇల్లు తీసుకుని అతను కాపురం పెట్టాడు. అప్పుడప్పుడు వస్తాడు. అతను పొడిపొడిగా మాట్లాడతాడు. ఆమె మూగ దానిలా వింటుంది.

నాలుగునెలల తర్వాత ఆమెను తమ ఇంటికి తీసుకువెళ్లాడు శశాంక. పేరు అరుంధతి. సన్నగా పొడుగ్గా, ఛామన ఛాయ. ఎమ్మే చదివి లెక్చరర్ గా ఉద్యోగం చేస్తోందట అరుంధతి. భర్త పక్కన ఆమెను చూసిన సుజాత మరింత కుంగి పోయింది.

“ఆమెకు గర్భ పరీక్ష చెయ్యాలి” అన్నాడు శశాంక. ఆమెను పరీక్ష చేసే ముందే అనుకుంది, “భగవంతుడా! ఈమె జీవితంలోనయినా వెలుగు నివ్వ.” అని. ఆమెకు పరీక్ష చేసి, గదిలోంచి నవ్వుతూ వచ్చిన సుజాత, “కంగ్రాచ్యులేషన్స్... అరుంధతి కన్సీవ్ అయ్యింది” అంది.

శశాంక ముఖంలో ఆనందం.

ఆ రోజు నుంచీ శశాంక రాకపోకలు తగ్గాయి. రెండంతస్తులున్న ఆ పెద్ద ఇంట్లో సుజాత ఇప్పుడు ఒంటరిది.

* * *

గంగకు తొమ్మిదోనెల. సుజాత అన్ని జాగ్రత్తలు తీసుకుంది. “పులిరాణికి ఎయిడ్స్ వస్తుందా!” అని వార్డులోని మిగతా డాక్టర్లు జోకులు, వేళాకోళాలు.

“దిక్కుమోక్కు లేని ఆ ఎయిడ్స్ పేషంట్లుపై ఎందుకో అంత జాలి. పాపం మొగుడొదిలేసాడుగా.”

ముఖంమీద, చాటుగా ఈటెల్లాంటి మాటలు. అన్నిటినీ సుజాత ఓపికగా భరించింది.

‘ప్రాణానికి ప్రాణంగా భావించిన భర్తచేసిన గాయం ముందు ఇదెంత?’
అనుకుందామె.

* * *

ఆ రోజు రానే వచ్చింది. గంగకు సిజేరియన్ ఆపరేషన్ చెయ్యవలసిన రోజు. ఆమెలాంటి ఆలోచనలున్న ఇద్దరు డాక్టర్లు సహకరించారు. గైనకాలజిస్టుగా ఎంతో అనుభవంవున్నా తమ సర్వశక్తులు కేంద్రీకరించి ఆపరేషనులో తల మునకలయ్యింది సుజాత.

గంటన్నర తర్వాత బిడ్డ కెవ్వుమని అరిచింది.

‘ఆడపిల్ల’ - సుజాత హాయిగా ఊపిరి పీల్చుకుంది. అందరూ ఆమెకు అభినందనలు తెలిపారు.

ఆపరేషను టేబులుమీద పుట్టిన ఆ బిడ్డ బొడ్డునుంచి రక్తం తీసి పరీక్షకు పంపించింది.

అప్పుడు మొదలయ్యింది ఆమెలో అసలయిన టెన్షన్.

ఇంత కష్టపడి ఇన్ని జాగ్రత్తలు తీసుకున్నా హెచ్.ఐ.వి. పాజిటివ్ వస్తుందా? ఇలా ఆమెలో ఆలోచనలు. మనసు మనసులో లేదు.

గంట తర్వాత ఆమెకు ఆనందం కలిగించే వార్త. పాపకు హెచ్.ఐ.వి. నెగిటివ్ రిజల్ట్. సుజాతకు ఆ వార్త అంతులేని ఆనందం కలిగించింది. ‘మూడునెలల తర్వాత చెయ్యబోయే పరీక్షలోను ఆ జబ్బురాదు. అది నా నమ్మకం’ అనుకుంది సుజాత దృఢంగా

వారంరోజుల తర్వాత గంగను, పాపను తమ ఇంటికి తీసుకువచ్చేసింది సుజాత.

* * *

నాలుగు నెలల తర్వాత-

ఒక రోజు ఉదయం నిద్రలో ఉండగానే గుక్కపట్టి ఏడుస్తున్న పాప ఏడుపుతో గబగబా లేచింది సుజాత.

“గంగ..... గంగా!” అంటూ అరిచింది. పాపను ఒళ్ళోకి తీసుకుని ఫాలసీసా నోట్లో ఉంచింది. ఇంతలో వంటమనిషి వచ్చి “అమ్మా.... గంగ మీకు ఈ ఉత్తరం ఇమ్మని చెప్పి వెళ్ళిపోయింది. తన బట్టల సంచీ తీసుకుని” అంది. కంగారుగా ఉత్తరం తీసి చదవడం మొదలుపెట్టింది సుజాత.

అమ్మా!

మిమ్మల్ని ఎలా పిలిచినా తక్కువే. అందరికంటే గొప్పదైన అమ్మతో మిమ్మల్ని పోల్చి అమ్మా అని పిలవాలనిపించింది. నా బిడ్డకు ఈ మహమ్మారి జబ్బురాకుండా కాపాడినందుకు ఎన్ని జన్మలెత్తి మీ ఋణం తీర్చుకోగలను? నేను మీ ఇంట్లో వుంటే భవిష్యత్తులో మీకు సమస్యలు, అందుకే నేను వెళ్ళిపోతున్నాను. అందరు తల్లులకు ఉండే స్వార్థం నాకూ ఉంది. అందుకే నా బిడ్డ క్షేమంగా, సురక్షితంగా ఉంటుందని మీ దగ్గరే వదిలి వెళుతున్నాను. నేను చచ్చిపోనమ్మా. తల్లిలాంటి మీరు నాపైన, నా బిడ్డపైన చూపిస్తున్న ప్రేమను గుండెల్లో దాచుకుని ఊపిరి ఉన్నంతకాలం ఆనందంగా బతుకు తాను. మరో జన్మంటూ వుంటే మీకు కూతురిగా పుట్టాలని కోరుకొంటూ...

- మీ గంగ.

సుజాత ఆ ఉత్తరం చదివి భారంగా నిట్టూర్చింది. ‘గంగను, పాపను ఇంటికి తీసుకువచ్చిన తర్వాత శశాంకకు తనకు వాదోపవాదాలు జరిగాయి. అతను పూర్తిగా రావడం తగ్గించాడు. గంగ వెళ్ళిపోతే నా సమస్య తీరుతుందా? రెండో పెళ్ళిచేసుకున్న నా భర్త నాతో కలిసి ఉంటాడా? అంతా భ్రమ, గంగ

అనవసరంగా వెళ్ళిపోయింది' అనుకుంటూ సుజాత బాధగా కళ్ళు మూసు కుంది.

అంతలో మెత్తటి స్పర్శ ఆమె శరీరాన్ని తాకింది. ఆ స్పర్శ ఆమె హృదయాన్ని గిలిగింతలు పెట్టింది. బలంగా తన చేతిని పట్టుకున్న లేత వేళ్ళు.

'ఔను.... నేను ఒంటరిదాన్ని కాను. నాకో తోడు దొరికింది' అనుకుంటూ తృప్తిగా పాపాయి తల నిమిరింది సుజాత.

(ఆదివారం ఆంధ్రభూమి 28-11-2010)

